

بِسْمِ اللّٰهِ الرَّحْمٰنِ الرَّحِیْمِ

ایک عام مخلص مسلمان کے لیے ابتدائی راہنمائی،
حفظ اور ناظرہ قرآن شریف پڑھنے والے بچوں کے لیے بنیادی معلوماتی کتاب

معلم الاسلام

تصنیف

شیخ الحدیث والتفسیر

حضرت پیرسائیں غلام رسول قاسمی قادری نقشبندی

ناشر

رحمۃ للعالمین پبلی کیشنز سرگودھا

03034367413.03016002250

بِسْمِ اللّٰهِ الرَّحْمٰنِ الرَّحِیْمِ

پہلا باب:

علم سیکھنے اور عمل کرنے کی فضیلت

علم کیا ہے؟

اچھی طرح پہچان لینے کو علم کہتے ہیں، اصل علم ایسا نور ہے جس کے ذریعے سے اللہ تعالیٰ کی پہچان اور اس کا قرب نصیب ہوتا ہے۔ جو علم بندے کو اپنے رب سے غافل کرے وہ دراصل علم نہیں بلکہ جہالت ہے۔ اسلام سے پہلے کا زمانہ جہالت کا زمانہ کہلاتا ہے۔ گویا اسلام جہالت کو مٹانے کے لیے علم کی روشنی لے کر آیا ہے۔ اسلام کی حمایت دراصل علم کی حمایت ہے۔

علم کی فضیلت

اللہ تعالیٰ قرآن مجید میں فرماتا ہے: وَقُلْ رَبِّ زِدْنِيْ عِلْمًا (طہ: ۱۱۴)۔

ترجمہ: اور کہہ، اے میرے رب میرے علم میں اضافہ فرما۔

نبی کریم صلی اللہ علیہ وسلم نے فرمایا: عالم بن جا، یا عالم کا شاگرد بن جا، یا علم کی باتوں کو سننے والا بن جا، یا علم والوں سے محبت کرنے والا بن جا۔ پانچویں چیز مت بننا ورنہ ہلاک ہو جاؤ گے (طبرانی اوسط حدیث نمبر: ۵۱۷۱)۔

اور فرمایا: جس نے دین کی سمجھ حاصل کی، اللہ تعالیٰ اس کی تمام مشکلات کو حل کر دے گا اور اسے رزق دہاں سے دے گا جہاں سے وہ سوچ بھی نہیں سکتا (مسند امام اعظم صفحہ ۲۰)۔

علم پر عمل کرنا ضروری ہے

نبی کریم صلی اللہ علیہ وسلم نے فرمایا: قیامت کے دن اللہ کے نزدیک تمام لوگوں سے زیادہ شریروہ عالم ہوگا جو اپنے علم سے فائدہ نہیں اٹھاتا (سنن الدارمی حدیث نمبر: ۲۶۷)۔

اور فرمایا: جس نے علم اس لیے حاصل کیا کہ اس کی وجہ سے علماء پر فخر کرے یا ان پر دھوس سے جھگڑا کرے، یا یہ سوچے کہ لوگ اس کی طرف متوجہ ہوں گے، اللہ اسے جہنم میں داخل کرے گا (ترمذی حدیث نمبر: ۲۶۵۴)۔

حضرت امیر المومنین عمر بن خطاب رضی اللہ عنہ نے فرمایا: علم کو تحریر کے ذریعے محفوظ کرو (مستدرک حاکم حدیث نمبر: ۳۶۳)۔

علم اور عمل دوسروں کو بھی سکھائیں

اللہ تعالیٰ فرماتا ہے: وَمَنْ أَحْسَنُ قَوْلًا قِمَّنْ دَعَا إِلَى اللَّهِ وَعَمِلَ صَالِحًا وَقَالَ إِنِّي مِنَ الْمُسْلِمِينَ (سورت فصلت آیت نمبر: ۳۳)۔

ترجمہ: اس سے اچھی بات کس کی ہوگی جس نے اللہ کی طرف لوگوں کو بلایا اور نیک عمل کیے اور کہا کہ بے شک میں مسلمانوں میں سے ہوں۔

نبی کریم صلی اللہ علیہ وسلم نے فرمایا: اللہ اور اس کے فرشتے اور آسمانوں والے اور زمین والے حتیٰ کہ چوہنیاں اپنے بلوں میں اور حتیٰ کہ مچھلیاں بھی لوگوں کو نیکی سکھانے والے پر رحمت بھیجتی ہیں (ترمذی حدیث نمبر: ۲۶۸۵)۔

علم اچھے لوگوں سے حاصل کریں

حضرت محمد بن سیرین رحمت اللہ علیہ فرماتے ہیں کہ: بے شک یہ علم دین ہے، خوب غور کر لیا کرو تم اپنا دین کس سے حاصل کر رہے ہو؟ (مسلم حدیث نمبر: ۲۶)۔ اسی طرح کا ایک فرمان نبی کریم صلی اللہ علیہ وسلم کا اپنا بھی ہے جو مستند فردوس میں لکھا ہوا ہے۔

حضرت ابو قلابہ رضی اللہ عنہ فرماتے ہیں: بد مذہبوں کے پاس مت بیٹھو، اور ان سے بحث نہ کرو، مجھے اس بات کا اندیشہ ہے کہ یہ لوگ تمہیں اپنی گمراہی میں نہ ڈوبویں، یا تمہارے اپنے یقین کو ہی نہ متزلزل کر دیں (سنن دارمی حدیث نمبر: ۳۹۵)۔

☆.....☆.....☆

دوسرا باب:

اسلامی عقائد و نظریات

اللہ تعالیٰ فرماتا ہے: وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا (النساء: ۱۳۶)۔

ترجمہ: اور جو انکار کرے اللہ کا اور اس کے فرشتوں کا اور اس کی کتابوں کا اور اس کے رسولوں کا اور آخرت کے دن کا تو بے شک وہ دور کی گمراہی میں بھٹک گیا۔

اور فرماتا ہے: إِنَّا كُلَّ شَيْءٍ خَلَقْنَاهُ بِقَدَرٍ (سورۃ القمر آیت نمبر: ۴۹)۔

ترجمہ: بے شک ہم نے ہر چیز کو طے شدہ تقدیر (حکمت عملی) کے تحت پیدا کیا ہے۔

یہی اسلام کے چھ بنیادی اصول ہیں۔ ان اصولوں کو عقائد بھی کہتے ہیں۔

(1) توحید کو ماننا (2) فرشتوں کو ماننا (3) آسمانی کتابوں کو ماننا۔

(4) اللہ کے تمام رسولوں کو ماننا (5) اللہ کی تقدیر کو ماننا

(6) قیامت کو ماننا

ان چھ چیزوں کو ماننا ایمان مفصل کہلاتا ہے۔ ایمان مفصل کو عربی زبان میں اس طرح

یاد کر لینا چاہیے۔

ایمان مفصل

آمَنْتُ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ وَالْقَدَرِ خَيْرِهِ وَشَرِّهِ
میں نے مانا اللہ کو اور اس کے فرشتوں کو اور اس کی کتابوں کو اور اس کے رسولوں کو اور قیامت کے دن کو اور اللہ تعالیٰ کی طرف سے
مِنَ اللَّهِ تَعَالَى وَالْبَعْثِ بَعْدَ الْمَوْتِ

خیر اور شر کی تقدیر کو اور موت کے بعد دوبارہ زندہ ہونے کو

اس ایمان مفصل کو مختصر بھی کیا جاسکتا ہے۔ جسے ایمان مجمل کہتے ہیں۔ ایمان مجمل کو عربی

زبان میں اس طرح یاد کر لینا چاہیے۔

ایمان مجمل

أَمَنْتُ بِاللَّهِ كَمَا هُوَ بِأَسْمَائِهِ وَصِفَاتِهِ وَقَبِلْتُ جَمِيعَ أَحْكَامِهِ إِفْرَازًا بِاللِّسَانِ

میں نے اللہ کو اسکے تمام ناموں اور صفات کے ساتھ مانا اور اسکے تمام احکام کو قبول کیا۔ زبان سے اقرار کیا

وَتَصَدِّقًا بِالْقَلْبِ

اور دل سے تصدیق کی۔

اب ان عقائد کو تفصیل سے بیان کیا جاتا ہے۔

توحید

اللہ تعالیٰ کو سچے دل سے ایک ماننے اور زبان سے اس کا اقرار کرنے کو توحید کہتے ہیں۔

اللہ کا معنی ہے سچا خدا۔ یہ خدا کا ذاتی نام ہے۔ اللہ کے بہت سے صفاتی نام بھی ہیں۔ مثلاً خالق، رحمن، رحیم، کریم، رب، جی، قیوم، سمیع، بصیر، قدیر، علیم، کلیم وغیرہ۔

اللہ تعالیٰ نے ہم سب کو پیدا کیا ہے۔ اللہ کو کسی نے پیدا نہیں کیا۔ وہ ہمیشہ سے ہے اور ہمیشہ رہے گا۔ اللہ تعالیٰ کی کوئی اولاد نہیں۔ اللہ تعالیٰ عیب سے پاک ہے۔ اس جیسا کوئی نہیں۔ ہم سب اسی کی عبادت کرتے ہیں۔ اللہ کے سوا کسی کو خدا ماننا یا کسی کی عبادت کرنا شرک ہے۔ بتوں کی عبادت کرنا شرک ہے۔ سورج، چاند اور ستاروں کی عبادت کرنا بھی شرک ہے۔ انسانوں اور فرشتوں کی عبادت کرنا یا انہیں خدا سمجھنا بھی شرک ہے۔ بتوں کو وسیلہ سمجھ کر ان کی عبادت کرنا بھی شرک ہے۔ بت ہمیں اللہ کے قریب نہیں کر سکتے۔ اللہ نے اپنے قریب لانے کے لیے بت نہیں بنائے۔ اس کام کے لیے نبی بھیجے ہیں۔ نبی، مرشد اور استاد ہمیں تعلیم دیتے ہیں۔ یہ ہمیں اللہ کے قریب لے جاتے ہیں۔ دین کو انہی سے سمجھا جاتا ہے۔

فرشتے

فرشتے اللہ تعالیٰ کی نورانی مخلوق ہیں۔ یہ ہمیں نظر نہیں آتے۔ یہ اللہ کا حکم مانتے ہیں۔

گناہ نہیں کرتے۔ فرشتے نہ مذکر ہوتے ہیں نہ مؤنث۔ انکی تعداد بے شمار ہے۔ ان میں چار فرشتے مشہور ہیں۔ حضرت جبریل علیہ السلام اللہ کے رسولوں پر وحی لاتے تھے۔ حضرت میکائیل علیہ السلام لوگوں کے رزق کا انتظام کرتے ہیں۔ حضرت عزرائیل علیہ السلام موت کے وقت انسانوں کی رُوح قبض کرتے ہیں۔ حضرت اسرافیل علیہ السلام قیامت کے دن صور پھونکیں گے۔ ہم ان سب فرشتوں کا ادب کرتے ہیں۔ اللہ تعالیٰ فرماتا ہے: **بَلْ عِبَادٌ مُّكْرَمُونَ** یعنی تمام فرشتے اللہ کے عزت والے بندے ہیں (الانبیاء: ۲۶)۔ مگر ہم انہیں خدا نہیں سمجھتے۔

آسمانی کتابیں

اللہ تعالیٰ نے اپنے رسولوں پر کئی کتابیں اور پیغام نازل فرمائے ہیں۔ ان کتابوں کے ذریعے ان رسولوں نے لوگوں کو تعلیم دی۔ ان میں سے چار آسمانی کتابیں مشہور ہیں۔ تورات، زبور، انجیل اور قرآن مجید۔ تورات حضرت موسیٰ علیہ السلام پر نازل ہوئی، زبور حضرت داؤد علیہ السلام پر نازل ہوئی، انجیل حضرت عیسیٰ علیہ السلام پر نازل ہوئی اور قرآن مجید ہمارے نبی پاک حضرت محمد صلی اللہ علیہ وسلم پر نازل ہوا۔ ہم ان سب کتابوں پر ایمان رکھتے ہیں۔ مگر قرآن کے آنے کے بعد کسی دوسری کتاب کی ضرورت نہیں رہی۔ قرآن نے پہلی تمام کتابوں کو منسوخ کر دیا ہے۔ قرآن مجید میں تیس پارے ہیں۔ قرآن مجید میں ۱۱۴ سورتیں ہیں۔ قرآن کا معنی ہے پڑھی جانے والی کتاب۔ واقعی قرآن بہت زیادہ پڑھا جاتا ہے۔ اسکے حافظ گئے ہی نہیں جاسکتے۔ ہر گھر میں اسکی بے حساب تلاوت ہوتی ہے۔ رمضان شریف میں تراویح کی نماز میں اس کو زبانی سنا اور سنایا جاتا ہے۔ قرآن میں ہر طرح کی تعلیم موجود ہے۔ پوری دنیا میں یہ شان کسی دوسری کتاب کی نہیں۔ آج تک کوئی آدمی قرآن جیسی کتاب نہیں لکھ سکا۔ بلکہ اس جیسی ایک آیت بھی کوئی نہیں لکھ سکا۔ اسکی وجہ یہ ہے کہ یہ اللہ کی کتاب ہے اور اللہ جیسی بات کوئی انسان نہیں کر سکتا۔ یہ قرآن کے سچی کتاب ہونے کا ثبوت ہے۔ بہت سے لوگ قرآن پڑھنے کے بعد مسلمان ہو جاتے ہیں۔

رسول

اللہ تعالیٰ نے لوگوں کو ہدایت دینے کے لیے رسول اور نبی بھیجے۔ رسول اور نبی دونوں اللہ کی طرف سے آتے تھے۔ ہر رسول نبی بھی ہوتا ہے۔ مگر ہر نبی رسول نہیں ہوتا۔ کل نبی تقریباً ایک لاکھ چوبیس ہزار ہیں۔ ان میں سے تین سو تیرہ رسول ہیں۔ سب سے پہلے نبی حضرت آدم علیہ السلام ہیں۔ ہمارے نبی کریم صلی اللہ علیہ وسلم سب سے آخری نبی ہیں۔ آپ صلی اللہ علیہ وسلم کے بعد نہ کوئی رسول ہوگا اور نہ کوئی نبی۔ قرآن مجید میں اللہ تعالیٰ نے فرمایا ہے کہ: مَا كَانَ مُحَمَّدٌ أَبَا أَحَدٍ مِنْ رِجَالِكُمْ وَلَكِنْ رَسُولَ اللَّهِ وَخَاتَمَ النَّبِيِّينَ (سورۃ الاحزاب آیت نمبر: ۴۰)۔

ترجمہ: محمد تمہارے مردوں میں سے کسی کے باپ نہیں، مگر اللہ کے رسول ہیں اور آخری نبی ہیں۔

نبی کریم صلی اللہ علیہ وسلم نے بھی فرمایا ہے کہ: اَنَا خَاتَمَ النَّبِيِّينَ لَا نَبِيَّ بَعْدِي یعنی میں آخری نبی ہوں میرے بعد کوئی نبی نہیں (ترمذی حدیث نمبر: ۲۲۱۹)۔ ہمارے نبی صلی اللہ علیہ وسلم سب رسولوں اور نبیوں سے افضل ہیں۔ قرآن مجید میں اللہ تعالیٰ نے انہیں رَحْمَةً لِّلْعَالَمِينَ فرمایا ہے۔ یعنی سارے جہانوں کے لیے رحمت۔ ہمارے نبی کریم صلی اللہ علیہ وسلم سب سے اچھے تھے۔ سب سے خوبصورت تھے۔ وہ ہم سے محبت کرتے تھے۔ ہمارے لیے دعائیں کرتے تھے۔ ہم بھی ان سے بہت محبت کرتے ہیں۔ ہم ان سے ماں باپ اور تمام انسانوں سے زیادہ محبت کرتے ہیں۔ ان کی محبت ہمارا ایمان ہے۔

ہمارے نبی پاک صلی اللہ علیہ وسلم کو اللہ نے بے شمار علم دیا تھا۔ ہمارے نبی پاک صلی اللہ علیہ وسلم غیب کی باتیں بھی بتا دیتے تھے۔ ہمارے نبی پاک صلی اللہ علیہ وسلم نے بے شمار معجزے دکھائے ہیں۔ ہمارے نبی کریم صلی اللہ علیہ وسلم نے چاند کے دو ٹکڑے کر کے اسے پھر جوڑ دیا تھا (بخاری حدیث نمبر: ۳۶۳۷)۔ آپ صلی اللہ علیہ وسلم نے سورج کو واپس چلا دیا تھا (مشکل الآثار حدیث نمبر: ۱۲۰۷)۔ آپ صلی اللہ علیہ وسلم کی انگلیوں سے ضرورت کے وقت پانی جاری ہو گیا تھا۔ اس پانی کو بہت سے پیاسے لوگوں نے پیا تھا (بخاری: ۳۵۷۷)۔ آپ صلی اللہ علیہ وسلم کو پتھر اور درخت سلام کہتے تھے (ترمذی حدیث نمبر: ۳۶۲۶)۔ آپ صلی اللہ علیہ وسلم کا حکم سن کر درخت چل پڑا اور آپ صلی اللہ علیہ وسلم کے پاس آ کر کلمہ پڑھا (داری

حدیث نمبر: ۱۶)۔ آپ صلی اللہ علیہ وسلم جسم سمیت آسمانوں کی معراج پر گئے تھے۔ قرآن بھی ہمارے نبی پاک صلی اللہ علیہ وسلم کا معجزہ ہے۔ سچے نبی کی یہی پہچان ہوتی ہے۔ اس قسم کی بہت سی چیزیں دیکھ کر اُس زمانے کے سمجھ دار لوگ مسلمان ہو گئے تھے۔ آج بھی سمجھ دار اور خوش قسمت لوگ مسلمان ہوتے جا رہے ہیں۔

ہمارے نبی کریم صلی اللہ علیہ وسلم کا نام محمد ہے۔ صَلَّى اللَّهُ عَلَيْهِ وَآلِهِ وَسَلَّمَ۔ جب بھی آپ کا نام لیا جائے تو صَلَّى اللَّهُ عَلَيْهِ وَآلِهِ وَسَلَّمَ پڑھنا چاہیے۔

محمد کا معنی ہے جس کی بہت تعریف کی گئی ہو۔ دیکھیں یہ نام کتنا خوبصورت ہے۔ آپ غور کریں۔ اسلام کا نام کتنا خوبصورت ہے۔ قرآن کا نام کتنا خوبصورت ہے۔ اور حضرت محمد صلی اللہ علیہ وسلم کا نام کتنا خوبصورت ہے۔ اللہ کا شکر ہے جس نے ہمیں ان سب پر ایمان لانے کی توفیق دی۔

ہمارے نبی کریم صلی اللہ علیہ وسلم حضرت عبد اللہ کے بیٹے تھے۔ حضرت عبد اللہ کے والد کا نام حضرت عبدالمطلب تھا۔ انکے والد کا نام حضرت ہاشم تھا۔ اور انکے والد کا نام حضرت عبدالمناف تھا۔ رضی اللہ عنہم۔ آپ صلی اللہ علیہ وسلم کی والدہ ماجدہ کا نام حضرت آمنہ رضی اللہ عنہا تھا۔ ہمارے نبی کریم صلی اللہ علیہ وسلم نے چالیس سال کی عمر میں نبوت کا اعلان فرمایا۔ پھر تیرہ سال تک مکہ شریف میں رہے۔ پھر ہجرت فرما کر دس سال مدینہ شریف میں رہے۔ ۶۳ سال کی عمر شریف میں وفات پائی۔ مسجد نبوی کے ساتھ حضرت عائشہ رضی اللہ عنہا کے کمرے میں دفن ہوئے۔ انکے پہلو میں حضرت ابوبکر اور حضرت عمر رضی اللہ عنہما دفن ہیں۔ یہ دونوں صحابی بہت خوش قسمت ہیں۔ نبی کریم صلی اللہ علیہ وسلم نے اپنے چار صحابیوں کا الگ ذکر بار بار فرمایا ہے: حضرت ابوبکر صدیق، حضرت عمر فاروق، حضرت عثمان غنی اور حضرت علی المرتضیٰ رضی اللہ عنہم، ان چار کے علاوہ بھی ہم تمام صحابہ اور تمام اہل بیت کا ادب کرتے ہیں۔

تقدیر

تقدیر کا معنی ہے پروگرام۔ اللہ تعالیٰ کو ہر چیز کا علم ہے۔ اس دنیا میں جو کچھ ہوگا اللہ

تعالیٰ کو اس پورے پروگرام کا علم ہے۔ اللہ تعالیٰ کے اس علم کو تقدیر کہتے ہیں۔ اگر ہم اچھا کام کریں تو کہنا چاہیے کہ یہ اللہ کی مہربانی ہے۔ اگر ہم سے غلطی ہو جائے تو کہنا چاہیے کہ یہ غلطی میں نے کی ہے۔ آئندہ غلطی سے بچنا چاہیے۔ اللہ ایسے بندوں کو پسند کرتا ہے۔

قیامت

ہم سب نے مرنا ہے، مرکز زندہ ہونا ہے، ایک دن یہ دنیا فنا ہو جائے گی، اس دن کو قیامت کا دن کہتے ہیں۔ موت کو یاد رکھنے سے انسان عقل مند ہو جاتا ہے۔ اچھے اچھے کام کرتا ہے۔ قیامت کے دن ہم سب نے حساب دینا ہے۔ نیک لوگ جنت میں جائیں گے بڑے لوگ دوزخ کی آگ میں جلیں گے۔ ہمیں چاہیے کہ دنیا میں نیک کام کریں تاکہ حساب کتاب میں پاس ہو جائیں۔ حساب دینے کا خوف انسان کو نیک بناتا ہے اور ظلم نہیں کرنے دیتا۔

حضرت ابو ہریرہ رضی اللہ عنہ فرماتے ہیں کہ ایک مرتبہ نبی کریم صلی اللہ علیہ وسلم گفتگو فرما رہے تھے کہ ایک دیہاتی آیا۔ اس نے کہا قیامت کب ہوگی؟ فرمایا: جب امانت ضائع کی جائے۔ لگے تو قیامت کا انتظار کرنا۔ اس نے کہا اس کے ضائع کرنے سے کیا مراد ہے؟ فرمایا: جب حکومت نااہلوں کے سپرد کر دی جائے تو قیامت کا انتظار کرنا (بخاری حدیث نمبر: ۵۹)۔

حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: جب غنیمت کو ذاتی دولت، امانت کو غنیمت، زکوٰۃ کو تاوان سمجھ لیا جائے۔ دین کی غرض کے علاوہ کسی دوسری غرض سے تعلیم حاصل کی جائے، آدمی اپنی بیوی کی فرماں برداری کرے اور اپنی ماں کی نافرمانی کرے، اپنے دوست کو قریب کرے اور اپنے باپ کو دور کرے، مسجدوں میں آوازیں بلند ہوں، قبیلے کا برا آدمی اسکی قیادت کرے، قوم کا گھٹیا آدمی ان کا قائد بن جائے، آدمی کا احترام اسکے شر سے ڈرتے ہوئے کیا جائے، گانے بجانے والی عورتیں اور موسیقی کے آلات سرعام آجائیں، شرابیں پی جائیں اور اس امت کے بعد والے اگلوں پر لعنت بھیجیں تو ایسے وقت میں سرخ آندھی، زلزلے، زمین میں دھنسنے، شکل بدلنے، پتھر برسنے کا انتظار کرنا اور

ایسی نشانیاں جو اس طرح مسلسل آئیں گی جیسے لڑی کا دھاگہ ٹوٹے تو دانے متواتر گرتے ہیں (ترمذی حدیث نمبر: ۲۲۱۱)۔

چھ کلمے

مسلمان ہونے کیلئے سچے دل سے لَا إِلَهَ إِلَّا اللَّهُ مُحَمَّدٌ رَّسُولُ اللَّهِ پڑھ لینا اور نبی کریم صلی اللہ علیہ وسلم کی تمام تعلیمات کو تسلیم کر لینا کافی ہے، مگر مسلمانوں کی سہولت کے لیے اسلام کی بہت سی اہم تعلیمات کو چھ کلموں میں بیان کر دیا گیا ہے۔ چھ کلمے یہ ہیں۔

اول کلمہ طیب

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ

اللہ کے سوا کوئی عبادت کے لائق نہیں محمد (صلی اللہ علیہ وسلم) اللہ کے رسول ہیں۔

دوسرا کلمہ شہادت

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ

میں گواہی دیتا ہوں (یاد دیتی ہوں) کہ اللہ کے سوا کوئی معبود نہیں وہ اکیلا ہے اس کا کوئی شریک نہیں اور میں گواہی دیتا ہوں (یاد دیتی ہوں) کہ محمد (صلی اللہ علیہ وسلم) اللہ کے بندے اور رسول ہیں۔

تیسرا کلمہ تمجید

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ الْكَبِيرُ وَالْحَوْلُ وَالْقُوَّةُ

اللہ پاک ہے اور سب تعریفیں اللہ کے لیے ہیں اور اللہ کے سوا کوئی معبود نہیں اور اللہ سب سے بڑا ہے اور گناہوں إِلَّا بِاللَّهِ الْعَلِيِّ الْعَظِيمِ

سے بچنے کی طاقت اور نیکی کی توفیق صرف اللہ کی طرف سے ہے جو بہت بلند عظمت والا ہے۔

چوتھا کلمہ توحید

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ يُحْيِي وَيُمِيتُ وَهُوَ

اللہ کے سوا کوئی معبود نہیں وہ اکیلا ہے اس کا کوئی شریک نہیں اسی کی بادشاہی ہے اور اسی کی تعریف ہے وہی زندہ

حَتَّى لَا يَمُوتَ أَبَداً أَبَداً ذُو الْجَلَالِ وَالْإِكْرَامِ بِيَدِهِ الْحَيُّزِ وَهُوَ عَلَى كُلِّ
 كَرْتَاو مَارَتَا هـ۔ اور وہ زندہ ہے کبھی نہیں مرے گا بڑے جلال اور شان والا ہے اسی کے ہاتھ میں بھلائی ہے اور
 شَيْءٌ قَدِيرٌ

وہ ہرچاہت پر قادر ہے۔

پانچواں کلمہ استغفار

أَسْتَغْفِرُ اللَّهَ رَبِّي مِنْ كُلِّ ذَنْبٍ أَذْنَبْتُهُ عَمَدًا أَوْ حَطًّا سِرًّا أَوْ عَلَانِيَةً
 میں اللہ سے معافی مانگتا ہوں (یا مانگتی ہوں) جو میرا رب ہے، ہر گناہ سے جو میں نے جان بوجھ کر کیا یا بھول کر،
 وَأَتُوبُ إِلَيْهِ مِنَ الذَّنْبِ الَّذِي أَعْلَمْتُ وَمِنَ الذَّنْبِ الَّذِي لَا أَعْلَمُ إِنَّكَ أَنْتَ
 چھپ کر یا اعلانیہ اور اس کی بارگاہ میں توبہ کرتا ہوں (یا کرتی ہوں) اس گناہ سے جو مجھے معلوم ہے اور اس گناہ سے

جو

عَلَامٌ الْغُيُوبِ وَسَتَّارُ الْغُيُوبِ وَعَفَّارُ الذُّنُوبِ وَلَا حَوْلَ وَلَا قُوَّةَ إِلَّا بِاللَّهِ
 مجھے معلوم نہیں اے اللہ بے شک تو غیبیوں کا جاننے والا اور عیبوں کا چھپانے والا اور گناہوں کا بخشنے والا ہے اور تکی
 الْعَلِيِّ الْعَظِيمِ

کرنے کی قوت اور گناہ سے بچنے کی توفیق صرف اللہ کی طرف سے ہے جو بہت بلند عظمت والا ہے۔

چھٹا کلمہ رد کفر

اللَّهُمَّ إِنِّي أَعُوذُ بِكَ مِنْ أَنْ أَشْرِكَ بِكَ شَيْئاً وَ أَنَا أَعْلَمُ بِهِ وَأَسْتَغْفِرُكَ
 اے اللہ میں تیری پناہ مانگتا ہوں (مانگتی ہوں) اس بات سے کہ میں کسی چیز کو تیرا جان بوجھ کر شریک بناؤں اور

بے

لِمَالٍ أَعْلَمُ بِ □ هـ تُبْتُ عَنْهُ وَتَبَرَّاتُ مِنَ الْكُفْرِ وَالشِّرْكِ وَالْكَذِبِ وَالْغَيْبَةِ
 خبری میں ہو جانے والی خطا کی تجھ سے معافی مانگتا ہوں (مانگتی ہوں)۔ میں نے اس سے توبہ کی اور کفر اور شرک اور جھوٹ اور غیبت
 وَالْبِدْعَةِ وَالنَّمِيمَةِ وَالْفَوَاحِشِ وَالْبُهْتَانِ وَالْمَعَاصِي كُلِّهَا وَأَسَلَمْتُ وَأَقُولُ
 اور بدعت اور چغلی اور بے حیائیوں اور تہمت لگانے اور ہر قسم کے گناہوں سے بے زار ہوا (ہوئی) اور میں ایمان لایا

(لائی) اور کہتا ہوں (کہتی ہوں) کہ اللہ کے سوا کوئی معبود نہیں اور حضرت محمد (صلی اللہ علیہ وسلم) اللہ کے رسول ہیں۔

☆.....☆.....☆

تیسرا باب:

اسلامی عبادات

نبی کریم صلی اللہ علیہ وسلم نے فرمایا: بُنِيَ الْإِسْلَامُ عَلَى خَمْسٍ شَهَادَةِ أَنْ لَا إِلَهَ إِلَّا اللَّهُ وَ أَنَّ مُحَمَّدًا عَبْدُهُ وَ رَسُولُهُ وَ أَقَامَ الصَّلَاةَ وَ آتَى الزَّكَاةَ وَ الْحَجَّ وَ صَوَّمَ وَ مَضَانَ (بخاری: حدیث نمبر ۸، مسلم حدیث نمبر: ۱۳، ترمذی حدیث نمبر: ۲۶۰۹)۔

ترجمہ: اسلام کی بنیاد پانچ چیزیں ہیں۔ لا الہ الا اللہ محمد رسول اللہ کی گواہی دینا۔ نماز قائم کرنا، زکوٰۃ دینا، حج کرنا اور رمضان کے روزے رکھنا۔

اس حدیث کا ترجمہ شعروں میں اس طرح کر دیا گیا ہے تاکہ طالب علم آسانی سے یاد کر سکیں:

کلمہ، نماز، زکوٰۃ، و، روزہ حج کرنے کو جا

پانچ اصول اسلام کے ہیں یہ بندے سبق پکا

پانچ روزانہ تیس سالانہ اپنا عمل بنا

انشاء اللہ روز قیامت سیدھا جنت جا

اس حدیث میں نماز، زکوٰۃ، روزہ اور حج سے پہلے لا الہ الا اللہ محمد رسول اللہ کو اس لیے بیان کیا گیا ہے تاکہ عبادات سے پہلے ایمان کی ضرورت واضح کر دی جائے، ورنہ ایمان کے بغیر عبادات کا کوئی فائدہ نہیں۔ اس حدیث میں کلمہ طیبہ کے بعد بیان کی گئی چار اہم عبادات کا مختصر بیان اس طرح ہے:

نماز

اسلام کی سب سے اہم عبادت نماز ہے۔ قرآن، حدیث اور دیگر اسلامی کتابوں میں سب سے زیادہ زور اسی عبادت پر دیا گیا ہے۔ اللہ تعالیٰ فرماتا ہے:

اللہ تعالیٰ فرماتا ہے: إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا یعنی پیشک وقت مقررہ پر نماز مومنوں پر فرض کر دی گئی ہے (النساء: ۱۰۳)۔

نبی کریم ﷺ نے فرمایا: أَوَّلُ مَا يَحْسَبُ بِهِ الْعَبْدُ صَلَاتَهُ یعنی مسلمان سے سب سے پہلے اس کی نماز کا حساب لیا جائے گا (نسائی: ۴۶۷)۔

اور فرمایا: اپنے بچوں کو نماز کا حکم دو جب کہ وہ سات سال کے ہو جائیں اور جب دس سال کے ہو جائیں تو انہیں نماز نہ پڑھنے پر سزا دو اور انہیں الگ الگ بستروں پر سلاؤ (ابوداؤد حدیث نمبر: ۴۹۵، ترمذی حدیث نمبر: ۴۰۷)۔

مسلمانوں پر روزانہ پانچ نمازیں فرض ہیں۔ ان کے نام یہ ہیں۔ فجر، ظہر، عصر، مغرب اور عشاء۔ فجر کی چار رکعتیں ہیں۔ دو سنت اور دو فرض

ظہر کی بارہ رکعتیں ہیں۔ چار سنت، چار فرض، دو سنت اور دو نفل

عصر کی آٹھ رکعتیں ہیں۔ چار سنت غیر مؤکدہ اور چار فرض

مغرب کی سات رکعتیں ہیں۔ تین فرض، دو سنت اور دو نفل

عشاء کی سترہ رکعتیں ہیں۔ چار سنت غیر مؤکدہ، چار فرض، دو سنت، دو نفل، تین وتر اور دو نفل

جمعہ کی چودہ رکعتیں ہیں۔ چار سنت، دو فرض، چار سنت، دو سنت غیر مؤکدہ اور دو نفل

نمازوں کے اوقات

فجر کی نماز کا وقت صبح صادق سے لے کر سورج نکلنے سے پہلے پہلے تک ہے۔ ظہر کی نماز کا وقت سورج ڈھلنے سے لے کر اس وقت تک ہے جب ہر چیز کا سایہ اس کے اصلی سایہ کے علاوہ اس کے قد سے دو گنا ہو جائے۔ عصر کا وقت ظہر کے بعد سے لے کر سورج غروب ہونے تک ہے۔ مغرب کا وقت سورج غروب ہونے سے لے کر اندھیرا مکمل چھا جانے تک ہے۔ اور عشاء کا

وقت اندھیرا مکمل چھا جانے سے لے کر صبح صادق تک ہے۔

طہارت

نبی کریم ﷺ نے فرمایا: الطَّهُورُ شَطْرُ الْإِيمَانِ یعنی پاکیزگی ایمان کا حصہ ہے (مسلم: ۵۳۴)۔ اور فرمایا: مِفْتَاحُ الْجَنَّةِ الصَّلَاةُ وَ مِفْتَاحُ الصَّلَاةِ الطَّهُورُ یعنی جنت کی کنجی نماز ہے اور نماز کی کنجی طہارت ہے (مسند احمد: ۱۴۶۷۴، مشکوٰۃ: ۲۹۴)۔

نماز ادا کرنے سے پہلے بدن کا پاک ہونا ضروری ہے۔ سب سے پہلے استنجا کرنا چاہیے۔ بیت الخلاء میں جانے سے پہلے یہ دعا پڑھنی چاہیے۔ اَللّٰهُمَّ اِنِّیْ اَعُوْذُ بِكَ مِنَ الْخُبْثِ وَالْخَبَائِثِ (بخاری: ۱۴۲)۔ اور بایاں پاؤں اندر رکھنا چاہیے۔ استنجا کرتے وقت لوٹا دایمیں ہاتھ میں پکڑنا چاہیے اور بائیں ہاتھ سے استنجا کرنا چاہیے۔ بیت الخلاء سے نکلنے وقت دایاں پاؤں باہر رکھنا چاہیے اور یہ دعا پڑھنی چاہیے۔ غُفُوْا نَکَ (ترمذی حدیث نمبر: ۷)۔

غسل

اگر جسم ناپاک ہو تو غسل کرنا چاہیے۔ غسل کے تین فرض ہیں۔ کلی کرنا، ناک میں پانی ڈالنا اور پورے بدن کو اس طرح دھونا کہ بال برابر بھی جگہ خشک نہ رہ جائے۔ غسل کا تفصیلی طریقہ یہ ہے کہ پہلے استنجا کریں، پھر وضو کریں اور پھر سارے بدن کو دھوئیں۔ غسل کرنے کے بعد کپڑے پہن لیے جائیں تو بعد میں دوبارہ وضو کرنے کی ضرورت نہیں ہوتی۔ اگر بدن ناپاک نہ ہو اور صرف وضو کرنا ہو تو وضو کا طریقہ یہ ہے۔

وضو

بسم اللہ پڑھ کر پہلے دونوں ہاتھ دھوئیں۔ پھر تین دفعہ کلی کریں۔ مسواک کرنا بہت پیاری سنت ہے۔ نبی کریم ﷺ نے فرمایا: مسواک منہ کو صاف کرتا ہے اور رب کو راضی کرتا ہے (صحیح بخاری تعلیقاً: کتاب الصوم باب ۲۷، نسائی حدیث نمبر: ۵)۔ اور فرمایا: اگر میری امت کے لیے مشکل نہ ہوتی تو میں عشاء کی نماز تاخیر سے پڑھنے اور ہر نماز کے ساتھ مسواک کرنے کا

حکم دیتا (بخاری حدیث نمبر: ۸۸۷، مسلم حدیث نمبر: ۵۸۹)۔

اگر مسواک موجود نہ ہو تو داہنے ہاتھ کی شہادت کی انگلی کو دانتوں پر خوب رگڑیں۔ کلی کے بعد ناک میں تین بار پانی ڈالیں اور بائیں ہاتھ کی چھنگلیا سے دونوں نتھنے صاف کریں اور بائیں ہاتھ سے ناک جھاڑیں۔ اس کے بعد منہ دھوئیں۔ منہ کو چاروں طرف کی حدود تک دھوئیں۔ اس کے بعد بازو کہنیوں سمیت دھوئیں۔ پہلے داہیں بازو اور پھر بائیں بازو۔ اس کے بعد سر کا مسح کریں۔ کان اور گردن کا بھی مسح کریں۔ پھر دونوں پاؤں ٹخنوں سمیت دھوئیں۔ پہلے داہیں اور پھر بائیں۔ پاؤں دھوتے وقت پاؤں کی انگلیوں کا خلال کریں۔ ہر عضو کو تین بار دھوئیں۔ وضو کے دوران دنیا کی باتیں نہ کریں۔ وضو کرنے کے بعد آسمان کی طرف دیکھ کر کلمہ شہادت پڑھیں۔ وضو کا طریقہ آپ نے پڑھ لیا۔ اس میں چار چیزیں فرض ہیں۔ منہ دھونا، کہنیوں سمیت دونوں ہاتھ دھونا، سر کا مسح کرنا اور ٹخنوں سمیت پاؤں دھونا۔ باقی سنتیں اور آداب ہیں۔ پیشاب، پاخانہ کرنے یا گیس خارج ہونے سے وضو ٹوٹ جاتا ہے۔ ٹیک لگا کر سو جانے سے وضو ٹوٹ جاتا ہے۔ نماز میں قہقہہ لگا کر ہنسنے سے بھی وضو ٹوٹ جاتا ہے۔

تیمم

اگر پانی موجود نہ ہو، یا پانی استعمال کرنے سے بیمار ہو جانے کا خطرہ ہو تو تیمم کرنا جائز ہے۔ تیمم کا طریقہ یہ ہے کہ زمین کی جنس سے کسی بھی چیز مثلاً مٹی، ڈھیلا، ریت اور پتھر پر دونوں ہاتھ ملے جائیں، پھر دونوں ہاتھوں کے انگوٹھوں کی جڑیں آپس میں ٹکرا کر جھاڑ لیے جائیں، اب ان ہاتھوں سے منہ پر مسح کیا جائے۔ پھر دوبارہ اسی طرح نئے سرے سے ہاتھ اسی چیز پر مل کر اور جھاڑ کر دونوں ہاتھوں پر کہنیوں سمیت مسح کیا جائے۔ بس تیمم کے یہی تین فرض ہیں: (1)۔ نیت کرنا۔ (2)۔ منہ کا مسح کرنا۔ (3)۔ دونوں ہاتھوں کا کہنیوں سمیت مسح کرنا۔ جس چیز سے وضو ٹوٹ جاتا ہے اسی سے تیمم بھی ٹوٹ جاتا ہے اور پانی مل جانے سے بھی تیمم ٹوٹ جاتا ہے۔

موزوں پر مسح

سردی وغیرہ کی وجہ سے پاؤں پر موزے پہن لینا جائز ہے۔ ایک بار وضو کر کے

موزے پہن لیے جائیں تو وضو ٹوٹ جانے کے بعد اب موزوں کی مدت شروع ہو جائے گی۔
مقیم آدمی چوبیس گھنٹے تک پاؤں دھوئے بغیر صرف موزوں پر مسح کر سکتا ہے، باقی اعضاء کا وضو کرنا
ہوگا۔ مسافر آدمی تین دن تک موزوں پر مسح کر سکتا ہے۔ مسح کا طریقہ یہ ہے کہ دونوں ہاتھوں کو
پانی سے تر کر کے دائیں ہاتھ سے دائیں پاؤں کا اور بائیں ہاتھ سے بائیں پاؤں کا مسح اس طرح
کریں کہ ہاتھ کی تین انگلیوں کو پاؤں کی انگلیوں سے شروع کر کے پنڈلی کے جوڑ تک مسح کریں۔

اذان

ہر نماز سے پہلے مسجد میں اذان دینا سنت مؤکدہ ہے۔ اذان یہ ہے۔

اللَّهُ أَكْبَرُ اللَّهُ أَكْبَرُ اللَّهُ أَكْبَرُ اللَّهُ أَكْبَرُ اللَّهُ أَكْبَرُ

اللہ سب سے بڑا ہے (چار مرتبہ)

أَشْهَدُ أَنْ لَا إِلَهَ إِلَّا اللَّهُ □ أَشْهَدُ أَنْ لَا إِلَهَ إِلَّا اللَّهُ

میں گواہی دیتا ہوں کہ اللہ کے سوا کوئی معبود نہیں (دو مرتبہ)

أَشْهَدُ أَنْ مُحَمَّدًا رَسُوْلُ اللَّهِ أَشْهَدُ أَنْ مُحَمَّدًا رَسُوْلُ اللَّهِ

میں گواہی دیتا ہوں کہ حضرت محمد (صلی اللہ علیہ وسلم) اللہ کے رسول ہیں (دو مرتبہ)

حَتَّىٰ عَلَى الصَّلَاةِ حَتَّىٰ عَلَى الصَّلَاةِ حَتَّىٰ عَلَى الصَّلَاةِ حَتَّىٰ عَلَى الصَّلَاةِ حَتَّىٰ عَلَى الصَّلَاةِ

نماز کے لیے آؤ (دو مرتبہ) فلاح پانے کے لیے آؤ (دو مرتبہ)

اللَّهُ أَكْبَرُ اللَّهُ أَكْبَرُ اللَّهُ أَكْبَرُ اللَّهُ أَكْبَرُ اللَّهُ أَكْبَرُ

اللہ سب سے بڑا ہے (دو مرتبہ) اللہ کے سوا کوئی معبود نہیں

صبح کی اذان میں حَتَّىٰ عَلَى الصَّلَاةِ کے بعد دوبار الصَّلَاةِ حَتَّىٰ مِنَ النَّوْمِ بھی پڑھنا

ہوتا ہے۔

اقامت

جماعت کے کھڑا ہونے سے پہلے اقامت پڑھی جاتی ہے۔ اقامت کے الفاظ اذان

ہی کی طرح ہوتے ہیں۔ صرف حَتَّىٰ عَلَى الصَّلَاةِ کے بعد ان الفاظ کا اضافہ کیا جاتا ہے۔

اذان کے بعد دعا

اَللّٰهُمَّ رَبِّ هَذِهِ الدَّعْوَةُ التَّامَّةُ وَالصَّلَاةُ الْفَائِمَةُ اَتِ مُحَمَّدِنِ الْوَسِيْلَةَ
اے اللہ! اس دعوتِ کاملہ اور قائم ہونے والی نماز کے نگہبان! تو ہمارے آقا حضرت محمد ﷺ کو وسیلہ اور فضیلت
وَالْفَضِيْلَةَ وَاَبْعَثْهُ مَقَامًا مَّحْمُوْدًا الَّذِي وَعَدْتَهُ اِنَّكَ لَا تُخْلِفُ الْمِيْعَادَ
عطا فرما اور انہیں اس مقام محمود پر پہنچا دے جس کا تو نے ان سے وعدہ فرمایا ہے بے شک تو وعدے کے خلاف نہیں
کرتا

اذان دینے سے پہلے اور بعد میں درود شریف پڑھنا اچھی بات ہے۔ مذکورہ بالا دعا بھی
درود شریف ہی ہے۔ ضروری عبادت کے علاوہ ہر وقت درود شریف پڑھتے رہنا بھی اچھی بات
ہے۔ اذان میں نبی کریم صلی اللہ علیہ وسلم کا نام سن کر صلی اللہ علیہ وسلم پڑھنا چاہیے۔ اسکے ساتھ
انگوٹھے چومنا اور آنکھوں پر لگانا بھی اچھی بات ہے (طحاوی صفحہ ۲۰۵، شامی جلد
۱ صفحہ ۲۹۳)۔

اذان کا جواب دینا مستحب ہے۔ مؤذن جو کچھ کہے، سننے والا بھی وہی کچھ کہے۔ لیکن
حَيَّ عَلَى الصَّلَاةِ اور حَيَّ عَلَى الْفَلَاحِ کے جواب میں لَا حَوْلَ وَلَا قُوَّةَ اِلَّا بِاللّٰهِ پڑھے۔ صبح
اذان میں الصَّلَاةُ خَيْرٌ مِنَ النَّوْمِ کے جواب میں صَدَقْتَ وَبَرَرْتَ کہے اور اقامت کے
الفاظ فَدَقَّامَتِ الصَّلَاةُ کے جواب میں اَقَامَهَا اللّٰهُ وَاَدَامَهَا کہے۔

نماز کی شرائط

نماز کی چھ شرائط ہیں:

- (1)۔ جسم اور کپڑوں کا پاک ہونا (2)۔ جگہ کا پاک ہونا (3)۔ ستر کا ڈھکا ہونا
 - (4)۔ قبلہ کی طرف منہ کرنا (5)۔ نماز کا وقت ہونا (6)۔ نیت کرنا
- ان شرائط میں سے کوئی شرط بھی اگر رہ گئی تو نماز نہیں ہوگی۔

نماز کے فرائض

نماز میں سات فرائض ہیں :

- (1)۔ تکبیر تحریمہ
- (2)۔ قیام (3)۔ قرأت
- (4)۔ رکوع
- (5)۔ دو سجدے
- (6)۔ آخری قعدہ تشہد کی مقدار
- (7)۔ اپنی مرضی سے نماز ختم کرنا۔

ان فرضوں میں سے اگر کوئی ایک فرض بھی رہ جائے تو نماز نہیں ہوتی، حتیٰ کہ سجدہ سہو کرنے سے بھی نماز نہیں ہوتی۔

نماز کے واجبات

- (1)۔ ہر رکعت میں سورت فاتحہ پڑھنا۔ (2)۔ فرض نماز کی پہلی دو رکعتوں میں اور باقی نمازوں کی ہر رکعت میں سورت فاتحہ کے بعد کوئی سورت یا ایک بڑی آیت یا تین چھوٹی آیتیں ملانا۔ (3)۔ سورت فاتحہ کو بقیہ قرأت سے پہلے پڑھنا۔ (4)۔ قومہ یعنی رکوع کے بعد سیدھا کھڑے ہونا۔ (5)۔ سجدے میں ماتھا اور ناک دونوں زمین پر رکھنا۔ (6)۔ ہر رکعت کے پہلے سجدے کے فوراً بعد دوسرا سجدہ کرنا یعنی ان میں کسی دوسرے رکن کی طرف منتقل ہو کر تاخیر نہ کرنا۔ (7)۔ دو سجدوں کے درمیان جلسہ کرنا۔ (8)۔ تین یا چار رکعتوں والی نماز میں دو رکعتوں کے بعد قعدہ کرنا۔ (9)۔ پہلے قعدہ میں تشہد پڑھنا۔ (10)۔ تیسری رکعت کے لیے بلا تاخیر کھڑے ہونا۔ (11)۔ سلام پھیرنے کے لیے السلام کا لفظ کہنا۔ (12)۔ صبح، شام، عشاء، جمعہ اور عیدین کی نمازوں میں امام کا بلند آواز سے قرأت کرنا اور ظہر اور عصر میں آہستہ قرأت کرنا۔ (13)۔ تمام ارکان اس طرح اعتدال سے ادا کرنا کہ ان کی ادائیگی مکمل ہو۔ (14)۔ وتر کی نماز میں دعائے قنوت پڑھنا۔ (15)۔ عیدین کی نماز میں چھ زائد تکبیریں کہنا۔

جماعت اور امامت

ہر مسلمان مرد، مقیم اور صحت مند پر جماعت کے ساتھ نماز پڑھنا واجب ہے

عورتوں، بچوں اور مسافروں پر جماعت واجب نہیں۔ عورتوں کا الگ جماعت کرنا منع ہے۔ بچوں کو پچھلی صف میں کھڑا ہونا چاہیے۔ امامت کا حقدار وہ ہے جو علم اور عمل میں دوسروں سے بہتر ہو۔ نبی کریم صلی اللہ علیہ وسلم نے فرمایا: جماعت کے ساتھ نماز اکیلے آدمی کی نماز سے ستائیس درجے افضل ہے (بخاری حدیث نمبر: ۶۴۵)۔

صف بندی کی اہمیت

رسول اللہ صلی اللہ علیہ وسلم نے فرمایا: تم اپنی صفوں کو برابر رکھو کیونکہ صفوں کو برابر رکھنا بھی اقامت نماز میں سے ہے (بخاری حدیث نمبر: ۷۲۳)۔ اور فرمایا: اللہ کے بندو! تمہیں ضرور صفیں سیدھی کرنا پڑیں گی ورنہ اللہ تم میں آپس میں اختلاف ڈال دیگا (بخاری حدیث نمبر: ۷۱۷)۔

صف سیدھی کرنے کا طریقہ یہ ہے کہ اپنی ایڑیوں کو اپنے دائیں بائیں والے نمازیوں کی ایڑیوں کی سیدھ میں رکھا جائے۔ بچوں کی سیدھ میں بچے رکھنے سے صف سیدھی نہیں ہوتی۔ دونوں پاؤں کے درمیان چار سے چھ انگلی کا فاصلہ ہونا چاہیے۔ جتنا فاصلہ دونوں ایڑیوں کے درمیان ہوتا ہے، فاصلہ دونوں بچوں کے درمیان بھی ہونا چاہیے، ایڑیوں میں فاصلہ کم اور بچوں میں فاصلہ زیادہ رکھنا درست نہیں۔ ایک پاؤں تھوڑا آگے اور دوسرا پاؤں تھوڑا پیچھے رکھنا بھی غلط ہے، دونوں پاؤں ایک سیدھ میں ہونے چاہئیں۔

نماز کا طریقہ

نیت کرنے کے بعد تکبیر تحریرہ کہیں اور ہاتھ باندھ لیں۔ مرد ناف کے نیچے ہاتھ باندھتے ہیں اور عورتیں سینے کے اوپر ہاتھ باندھتی ہیں۔ ہاتھ باندھتے وقت بائیں ہاتھ نیچے اور دایاں ہاتھ اوپر رہنا چاہیے۔ اس کے بعد کھڑے کھڑے یہ پڑھنا چاہیے۔
 ثناء: سُبْحٰنَكَ اللّٰهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلٰهَ غَيْرُكَ
 اے اللہ تیری ذات پاک ہے اور خوبیوں والی ہے اور تیرا نام برکت والا ہے تیری شان بلند ہے اور تیرے سوا کوئی معبود نہیں

تَعَوُّذٌ بِاللَّهِ مِنَ الشَّيْطَانِ الرَّجِيمِ میں اللہ کی پناہ مانگتا ہوں (مانگتی ہوں) شیطان مردود سے

تسمیہ: بِسْمِ اللّٰهِ الرَّحْمٰنِ الرَّحِیْمِ اللہ کے نام سے شروع جو نہایت رحم کرنے والا مہربان ہے

سورۃ فاتحہ: اَلْحَمْدُ لِلّٰهِ رَبِّ الْعَالَمِیْنَ الرَّحْمٰنِ الرَّحِیْمِ مَلِکِ یَوْمِ الدِّیْنِ اَیَّاکَ

سب تعریفیں اللہ کیلئے ہیں جو سب جہانوں کا رب ہے، نہایت رحم کرنے والا مہربان، قیامت کے دن کا مالک، ہم نغبتد وَاَیَّاکَ نَسْتَعِیْنُ اِھْدِنَا الصِّرَاطَ الْمُسْتَقِیْمَ صِرَاطَ الَّذِیْنَ اَنْعَمْتَ تیری ہی عبادت کرتے ہیں اور تجھ ہی سے مدد مانگتے ہیں، ہمیں سیدھی راہ پر چلا، ان لوگوں کی راہ جن پر تو نے انعام علیہم غَیْرِ الْمَغْضُوْبِ عَلَیْہِمْ وَلَا الضَّالِّیْنَ اٰمِیْن

کیا، وہ ان لوگوں کی راہ نہ ہو جن پر تیرا غضب ہو اور نہ ہی ان کی راہ ہو جو گمراہ ہوئے، الٰہی قبول فرما۔

کوئی سورت، تین آیتیں یا سورۃ اخلاص:

قُلْ هُوَ اللّٰهُ اَحَدٌ . اللّٰهُ الصَّمَدُ لَمْ یَلِدْ وَلَمْ یُوْلَدْ وَلَمْ یَکُنْ لَہٗ کُفُوًا اَحَدٌ

کہیے وہ اللہ ایک ہے، اللہ بے نیاز ہے، اس نے کسی کو نہیں جنا اور نہ ہی اسے کسی نے جنا ہے اور نہ ہی کوئی اس کا ہمسرہ ہے۔

تسبیح رکوع: سُبْحٰنَ رَبِّیَ الْعَظِیْمِ (تین بار) پاک ہے میرا رب عظمت والا۔

تسمیح: سَمِعَ اللّٰهُ لِمَنْ حَمِدَہ اللہ نے قبول کر لیا جس نے اس کی تعریف کی۔

تحمید: رَبَّنَا لَکَ الْحَمْدُ اے ہمارے رب سب تعریف تیرے لیے ہے۔

تسبیح سجدہ: سُبْحٰنَ رَبِّیَ الْاَعْلٰی (تین بار) پاک ہے میرا رب اونچی شان والا۔

تشہید: اَلتَّحِیَّاتُ لِلّٰهِ وَالصَّلٰوٰتُ وَالطَّیِّبٰتُ اَلسَّلَامُ عَلَیْکَ اَیُّہَا النَّبِیُّ وَرَحْمَةُ اللّٰهِ

تمام دلی، بدنی اور مالی عبادتیں اللہ کیلئے ہیں، اے نبی آپ پر سلام ہو اور اللہ کی رحمت اور اسکی برکتیں ہوں

وَبَرَکَاتُہُ اَلسَّلَامُ عَلَیْنَا وَعَلٰی عِبَادِ اللّٰهِ الصّٰلِحِیْنَ اَشْہَدُ اَنْ لَا اِلٰهَ اِلَّا اللّٰهُ

ہم پر اور اللہ کے نیک بندوں پر سلام ہو، میں گواہی دیتا ہوں (دیتی ہوں) کہ اللہ کے سوا کوئی معبود

نہیں

وَأَشْہَدُ اَنْ مُحَمَّدًا عَبْدُہُ وَرَسُولُہُ

اور میں گواہی دیتا ہوں (دیتی ہوں) کہ حضرت محمد صلی اللہ علیہ وسلم اللہ کے بندے اور اس کے رسول ہیں۔

درود شریف: اَللّٰهُمَّ صَلِّ عَلٰى مُحَمَّدٍ وَعَلٰى اٰلِ مُحَمَّدٍ كَمَا صَلَّيْتَ عَلٰى اِبْنِ هٰشِمٍ
 اے اللہ حضرت محمد ﷺ پر اور حضرت محمد ﷺ کی آل پر رحمت بھیج جس طرح تو نے حضرت ابراہیم پر اور حضرت ابراہیم کی آل
 و علیٰ اٰلِ اِبْنِ هٰشِمٍ اَنْتَکَ حَمِيْدٌ مَّجِيْدٌ اَللّٰهُمَّ بَارِكْ عَلٰى مُحَمَّدٍ وَعَلٰى اٰلِ مُحَمَّدٍ
 پر رحمت بھیجی بے شک تو تعریف والا بزرگی والا ہے۔ اے اللہ حضرت محمد ﷺ پر اور حضرت محمد ﷺ کی آل پر برکت بھیج
 کَمَا بَارَكْتَ عَلٰى اِبْنِ هٰشِمٍ وَعَلٰى اٰلِ اِبْنِ هٰشِمٍ اَنْتَکَ حَمٌ بِدَمَجِيْدٌ
 جس طرح تو نے حضرت ابراہیم پر اور حضرت ابراہیم کی آل پر برکت بھیجی بے شک تو تعریف والا بزرگی والا
 ہے

دعا: رَبِّ اجْعَلْنِيْ مُقِيْمَ الصَّلٰوةِ وَمِنْ ذُرِّيَّتِيْ رَبَّنَا وَتَقَبَّلْ دُعَائِيْ رَبَّنَا اغْفِرْ لِيْ
 اے میرے رب مجھے نماز کا پابند بنا اور میری اولاد کو بھی، اے ہمارے رب میری دعا قبول فرما، اے
 ہمارے

وَلَوْ اَلَدِيْ وَ لِلْمُؤْمِنِيْنَ يَوْمَ يُقْوَمُ الْحِسَابُ

رب مجھے اور میرے ماں باپ کو اور تمام مسلمانوں کو قیامت کے دن بخش دینا۔
 سلام: اَلسَّلَامُ عَلَیْكُمْ وَرَحْمَةُ اللّٰهِ
 آپ پر سلامتی ہو اور اللہ کی رحمت ہو۔

سجدہ سہو کا اصول اور طریقہ

اگر کوئی واجب چھوٹ جائے یا فرض اور واجب میں سے کسی ایک میں بھی تاخیر ہو
 جائے تو سجدہ سہو کرنا پڑتا ہے ورنہ نماز نہیں ہوگی۔ لیکن اگر فرض چھوٹ جائے تو نماز سرے سے ہو
 گی ہی نہیں اور سجدہ سہو سے کام نہیں چلے گا۔ سجدہ سہو کا طریقہ یہ ہے کہ آخری رکعت میں عِبْدَةُ
 وَرَسُوْلُهُ تک پڑھ کر دائیں طرف سلام پھیرا جائے اور دو سجدے کیے جائیں اور اس کے بعد
 مکمل التحیات پڑھ کر سلام پھیر دیا جائے۔ امام کو سجدہ سہو کرنا پڑے تو مقتدی بھی اس کے پیچھے
 سجدہ سہو کریں خواہ انہوں نے خود کوئی غلطی نہ کی ہو۔ امام کے پیچھے اگر مقتدی سے کوئی سہو ہو جائے
 تو اس پر سجدہ سہو لازم نہیں ہوتا اس لیے کہ وہ امام کے تابع ہے۔

فرضوں کے بعد دعا

اللَّهُمَّ أَنْتَ السَّلَامُ وَمِنْكَ السَّلَامُ تَبَارَكْتَ يَا ذَا الْجَلَالِ وَالْإِكْرَامِ
اے اللہ تو سلامتی والا ہے اور تیری طرف سے ہی سلامتی ہے اے جلال والے اور شان والے تو برکت والا
ہے

آیت الکرسی

فرض نمازوں کے بعد آیت الکرسی پڑھنا بہت اچھا ہے (مجمع الزوائد: ۲۸۹۲)۔
اللَّهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ لَهُ مَا فِي السَّمَوَاتِ
اللہ وہ ہے جسکے سوا کوئی معبود نہیں وہ زندہ ہے اور قائم رکھنے والا ہے اسے نہ اگھاتی ہے نہ نیند، جو کچھ آسمانوں اور زمین
وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ
میں ہے سب اسی کا ہے، کون ہے جو اسکے ہاں اس کی اجازت کے بغیر شفاعت کرے، جو کچھ لوگوں کو پیش آ رہا ہے
وَلَا يُحِيطُونَ بِشَيْءٍ مِنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَوَاتِ وَالْأَرْضَ
اور جو کچھ انکے بعد ہوگا وہ سب جانتا ہے اور لوگ انکی مرضی کے بغیر اسکے علم میں سے کسی چیز کا بھی احاطہ نہیں کر سکتے،
وَلَا يُؤْذُهُ حِفْظُهُمَا وَهُوَ الْعَلِيُّ الْعَظِيمُ

انکی کرسی آسمانوں اور زمین تک وسیع ہے اور اسے ان کی حفاظت تھکا نہیں سکتی اور وہ بلند عظمت والا ہے۔
نماز مکمل ہو جانے کے بعد۔ ۳۳ بار سُبْحَانَ اللَّهِ ۳۳ بار اَلْحَمْدُ لِلَّهِ اور ۳۳ بار اللَّهُ
اکبر پڑھنا بہت پیاری عبادت ہے (بخاری حدیث نمبر: ۳۱۱۳، مسلم حدیث نمبر: ۶۹۱۵)۔
نبی کریم ﷺ پر کثرت سے درود شریف پڑھنا مستحب ہے۔ درود شریف یہ ہے۔
اللَّهُمَّ صَلِّ عَلَيَّ سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ وَبَارِكْ وَسَلِّمْ
اے اللہ ہمارے آقا و مولا حضرت محمد ﷺ پر اور ہمارے آقا و مولا حضرت محمد ﷺ کی آل پر رحمت، برکت اور سلامتی بھیج

یا

صَلِّ اللَّهُ عَلَيَّ مُحَمَّدٍ وَآلِهِ وَسَلَّمَ اللَّهُ كِي طَرْفٍ سَعِ مُحَمَّدٍ ﷺ اور انکی آل پر درود و سلام ہو۔

یا

الصَّلَاةُ وَالسَّلَامُ عَلَيْكَ يَا رَسُولَ اللَّهِ
یا رسول اللہ آپ پر درود و سلام ہو۔

اگر انسان سے غلطی ہو جائے تو توبہ استغفار کرنا چاہیے۔ مختصر سا استغفار یہ ہے۔
 اَسْتَغْفِرُ اللّٰهَ رَبِّ [] [] ی مِنْ کُلِّ ذَنْبٍ وَّ اَنْتَ اَلْبَیْهَۃُ فِی اللّٰهِ مِنْ ہر گناہ کی معافی مانگتا ہوں اور
 توبہ کرتا ہوں۔

نبی کریم صلی اللہ علیہ وآلہ وسلم یہ دعا کثرت سے مانگا کرتے تھے۔
 رَبَّنَا اٰتِنَا فِی الدُّنْیَا حَسَنَةً وَّ فِی الْاٰخِرَةِ حَسَنَةً وَّ قِنَا عَذَابَ النَّارِ []
 اے ہمارے رب ہمیں دنیا میں بھی بھلائی عطا فرما اور آخرت میں بھی بھلائی عطا فرما اور ہمیں آگ کے عذاب سے بچالے۔
 (بخاری حدیث نمبر: ۳۳۸۹؛ مسلم حدیث نمبر: ۶۸۴۰)۔

وتر

عشاء کی نماز میں تین وتر بھی ہوتے ہیں۔ وٹروں کی تیسری رکعت میں رکوع میں
 جانے سے پہلے تکبیر کہہ کر دوبارہ ہاتھ باندھ لینے چاہئیں اور دعائے قنوت پڑھنا چاہیے اس کے
 بعد رکوع میں جانا چاہیے۔ دعائے قنوت یہ ہے۔

اَللّٰهُمَّ اِنَّا نَسْتَعِيْنُكَ وَّ نَسْتَغْفِرُكَ وَّ نُوْمِنُ بِكَ وَّ نَتَوَكَّلُ عَلَیْكَ وَّ نُنْشِئُ عَلَیْكَ الْخَيْرَ
 اے اللہ ہم تجھ ہی سے مدد مانگتے ہیں اور تجھ سے معافی مانگتے ہیں اور تجھ پر ایمان رکھتے ہیں اور تجھ پر توکل کرتے
 ہیں

وَنَشْكُرُكَ وَّ لَا نَكْفُرُكَ وَّ نَخْلَعُ وَّنَتَزَكُّ مِنْ يَفْجُرُكَ اَللّٰهُمَّ اِنَّا كُنَّا نَعْبُدُ وَّلَكَ
 نُصَلِّيْ

اور تیری تعریف کرتے ہیں اور تیرا شکر ادا کرتے ہیں اور تیری ناشکری نہیں کرتے اور تیرے نافرمان سے تعلق اور دوستی
 ترک

وَنَسْجُدُ وَّ اِلَيْكَ نَسْعٰی وَّنَحْفِدُ وَّنَزْجُو اَرْحَمَتِكَ وَّنَحْشٰی عَذَابِكَ اِنَّ عَذَابَكَ
 کرتے ہیں اے اللہ ہم تیری ہی عبادت کرتے ہیں اور تیرے لیے ہی نماز پڑھتے اور سجدہ کرتے ہیں اور تیری طرف
 دوڑتے

بِالْكَفَّارِ مُلْحِقٌ

اور تیری خدمت کے لیے حاضر ہوتے ہیں اور تیری رحمت کی امید رکھتے ہیں اور تیرے عذاب سے ڈرتے ہیں، بے شک تیرا عذاب کافروں کو ملنے والا ہے۔

مسجد کا ادب

مسجد میں داخل ہوتے وقت دایاں پاؤں پہلے رکھنا چاہیے اور یہ دعا پڑھنی چاہیے۔

اَللّٰهُمَّ افْتَحْ لِيْ اَبْوَابَ رَحْمَتِكَ اے اللہ میرے لیے اپنی رحمت کے دروازے کھول دے۔

مسجد سے نکلنے وقت بائیں پاؤں باہر رکھنا چاہیے اور یہ دعا پڑھنی چاہیے۔

اَللّٰهُمَّ اِنِّيْ اَسْئَلُكَ مِنْ فَضْلِكَ اے اللہ میں تجھ سے تیرا فضل مانگتا ہوں (مسلم: ۱۶۵۲)۔

مسجد میں ادب کے ساتھ اور خاموشی سے بیٹھنا چاہیے۔ وہاں دنیاوی باتیں نہیں

کرنی چاہئیں۔ وہاں جا کر عاجزی سے کام لینا چاہیے۔ اونچا نہیں بولنا چاہیے۔ دوسروں پر

رعب نہیں جمانا چاہیے اور چودھری نہیں بننا چاہیے۔ یاد رکھنا چاہیے کہ ہم اللہ کے دربار میں حاضر

ہیں جو سب کا بادشاہ ہے۔

نماز جمعہ

جمعہ کی نماز شہر یا مرکزی قصبے کے مردوں پر فرض ہے۔ عورتوں اور مسافروں پر جمعہ

فرض نہیں۔ جمعہ کی نماز ظہر کی جگہ پر پڑھی جاتی ہے۔ اس کا وقت وہی ہے جو ظہر کا وقت ہے۔

جماعت کے بغیر جمعہ ادا نہیں ہو سکتا۔ جمعہ کا خطبہ ادب سے سننا چاہیے۔ جمعہ کے دن غسل کرنا

سنت ہے۔ جمعہ کے دن اچھے کپڑے پہننا اور خوشبو لگانا بہت اچھی بات ہے۔

مسافر اور مریض کی نماز

اگر اٹھانوے (۹۸) کلومیٹر سے زائد کا سفر ہو اور پندرہ دن سے کم ٹھہرنا ہو تو نماز قصر

پڑھی جائے گی، یعنی چار فرضوں کی بجائے دو فرض۔ صبح اور مغرب کی نماز میں قصر نہیں ہوتی۔ سفر

میں وتر معاف نہیں ہوتے۔ سنتیں اور نفل پڑھ لیں تو اچھی بات ہے ورنہ یہ معاف ہیں۔ مریض

اپنے مرض اور مجبوری کے مطابق بیٹھ کر، کرسی پر یا لیٹ کر نماز پڑھ سکتا ہے۔

نمازِ عید

عید الفطر اور عید الاضحیٰ کے دن دو رکعات نماز عید باجماعت پڑھنا واجب ہے۔ اس کی شرائط وہی ہیں جو جمعہ کی شرائط ہیں۔ عام طور پر مسجدوں میں نماز عید کے وقت کا اعلان پہلے سے کر دیا جاتا ہے اور نماز پڑھنے کا طریقہ عید گاہ میں پہنچنے کے بعد سمجھا دیا جاتا ہے۔ نماز عید میں چھ زائید تکبیریں ہوتی ہیں۔ یہ تکبیریں کہتے وقت ہاتھ کانوں کو لگا کر چھوڑ دینا ہوتے ہیں۔

نماز جنازہ

نماز جنازہ میں چار تکبیریں ہوتی ہیں۔

نیت کر کے پہلی تکبیر کے بعد ثناء پڑھیں۔ سُبْحٰنَكَ اللّٰهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَجَلَّ ثَنَاتُكَ وَلَا إِلَهَ غَيْرُكَ۔

دوسری تکبیر کے بعد درود شریف پڑھیں۔

اللّٰهُمَّ صَلِّ عَلَى مُحَمَّدٍ وَعَلَىٰ آلِ مُحَمَّدٍ كَمَا صَلَّيْتَ وَسَلَّمْتَ وَبَارَكْتَ وَرَحِمْتَ وَ تَرَحَّمْتَ عَلَىٰ إِبْرَاهِيمَ وَعَلَىٰ آلِ إِبْرَاهِيمَ إِنَّكَ حَمِيدٌ مَّجِيدٌ۔

تیسری تکبیر کے بعد میت کے لیے دعا پڑھیں۔ بالغ میت ہو تو یہ دعا پڑھیں۔

اللّٰهُمَّ اغْفِرْ لِحَيِّنَا وَمَيِّتِنَاوْ شَاهِدِنَا وَعَائِنَا وَصَغِيرِنَا وَكَبِيرِنَا وَذَكَرِنَا اے اللہ ہمارے زندہ اور ہمارے فوت شدہ اور ہمارے حاضر اور ہمارے غیر حاضر اور ہمارے چھوٹے اور ہمارے بڑے

وَإِنشَاءَ اللّٰهُمَّ مَنْ آخِ □ بَيْتَهُ مِنَّا فَأَخِيهِ عَلَى الْإِسْلَامِ وَمَنْ تَوَفَّيْتَهُ مِنَّا فَتَوَفَّهُ اور ہمارے ہر مرد اور ہماری ہر عورت کو بخش دے اے اللہ تو ہم میں سے جس کو زندہ رکھے اسلام پر زندہ رکھ اور جسے موت علی الایمان

دے ایمان پر موت دے۔

نابالغ اگر بچہ ہو تو یہ دعا پڑھیں۔

اللّٰهُمَّ اجْعَلْهُ لَنَا فَرَطًا وَاجْعَلْهُ لَنَا آجْرًا وَذُخْرًا وَاجْعَلْهُ لَنَا شَافِعًا وَمُسْتَفْعًا

اے اللہ اس لڑکے کو ہمارے لیے آگے بھیج کر اچھا انتظام کرنے والا بنا اور اس کو ہمارے لیے اجر کا ذریعہ اور وقت پر کام آنے والا ذخیرہ بنا اور اس کو ہمارے لیے شفاعت کرنے والا بنا جس کی شفاعت قبول ہو جائے۔

اگر بچی ہو تو یہ دعا پڑھیں:

اللَّهُمَّ اجْعَلْهَا لَنَا فَرَطًا وَاجْعَلْهَا لَنَا أَجْرًا وَذُخْرًا وَاجْعَلْهَا لَنَا شَافِعَةً وَمَشْفَعَةً

اے اللہ اس لڑکی کو ہمارے لیے آگے بھیج کر اچھا انتظام کرنے والی بنا اور اس کو ہمارے لیے اجر کا ذریعہ اور وقت پر کام آنے والا ذخیرہ بنا اور اس کو ہمارے لیے شفاعت کرنے والی بنا جس کی شفاعت قبول ہو جائے۔

جنازہ کی تکبیریں کہتے وقت ہاتھ نہیں اٹھانے چاہئیں۔ چوتھی تکبیر کے بعد دونوں

طرف سلام پھیر دیں اور دائیں طرف سلام پھیرنے کے ساتھ ہی دونوں ہاتھ کھول دیں۔

نماز جنازہ کے فوراً بعد میت کے لیے خصوصی دعا بھی کرنی چاہیے۔ حدیث شریف میں

ہے کہ جب میت پر نماز پڑھ چکو تو اس کے لیے خصوصی دعا کیا کرو (ابوداؤد حدیث نمبر: ۳۱۹۹)۔

اس کے بعد میت کو دفن کرنے میں جلدی کرنی چاہیے۔

قبروں کی زیارت

نبی کریم صلی اللہ علیہ وسلم نے فرمایا۔ قبروں کی زیارت کو جایا کرو اس سے دنیا کی محبت دل سے نکلتی ہے اور آخرت کی یاد آتی ہے (مسلم: ۲۲۶۰)۔ قبرستان میں جا کر یہ دعا پڑھنی چاہیے

السَّلَامُ عَلَيْكُمْ يَا أَهْلَ الْقُبُورِ يَغْفِرُ اللَّهُ لَنَا وَلَكُمْ أَنْتُمْ سَلَفْنَا وَنَحْنُ بِالْآثَرِ

اے قبروں والو آپ پر سلام ہو، اللہ تعالیٰ ہماری اور آپ کی بخشش کرے، آپ ہم سے پہلے آگئے اور ہم آپ

کے پیچھے آنے والے ہیں (ترمذی: ۱۰۵۳)۔

زکوٰۃ

اللہ کریم فرماتا ہے: أَقِيمُوا الصَّلَاةَ وَآتُوا الزَّكَاةَ يَعْنِي نَمَاز قَائِمٌ كَرُوا زَكَاةً أَوْ

کرو (البقرہ: ۱۱۰)۔

7½ تو لے سونا یا 52½ تو لے چاندی یا ان میں سے کسی ایک کے برابر رقم قرض سے فالتو موجود ہو اور اس پر سال گزر جائے تو زکوٰۃ دینا فرض ہے۔ ایسے مال میں سے اڑھائی فیصد زکوٰۃ دینا ہوتی ہے۔ زمین کی فصل پر عشر دینا پڑتا ہے۔ اگر زمین بارانی ہو تو عشر یعنی دسواں حصہ اور اگر پانی قیمتاً دیا جاتا ہو تو نصف عشر یعنی بیسواں حصہ دینا پڑتا ہے۔ باہر چرنے والے جانوروں پر بھی زکوٰۃ لاگو ہوتی ہے۔ کم از کم پانچ اونٹوں، تیس بھینسوں، تیس گائے اور چالیس بکریوں پر زکوٰۃ لاگو ہوتی ہے۔ ان سے کم پر نہیں۔ گھریلو استعمال کی چیزوں اور گاڑی وغیرہ پر زکوٰۃ نہیں دینا پڑتی۔

رمضان شریف کے آخر میں فطرانہ دیا جاتا ہے۔ فطرانہ ان لوگوں پر واجب ہے جو زکوٰۃ دے سکتے ہیں۔ فرق صرف یہ ہے کہ زکوٰۃ پر سال گزرنا ضروری ہے جب کہ فطرانے کیلئے سال گزرنا ضروری نہیں۔ جو شخص عید کے دن امیر ہوا ہو اس پر بھی فطرانہ واجب ہے۔ فطرانہ گھر کے تمام افراد کی طرف سے دیا جاتا ہے۔ چھوٹے بچوں کی طرف سے فطرانہ دینا ان کے والدین پر لازم ہے۔ فطرانہ تقریباً 2 کلوگرام گندم یا اس کی قیمت فی کس ہے۔ زکوٰۃ اور فطرانہ غریب لوگوں کو دیا جاتا ہے۔ تاکہ وہ بھی زندگی آرام سے گزار سکیں اور عید اچھی طرح منا سکیں۔ اسلام ہمیں دوسرے مسلمان بھائیوں کی ہمدردی سکھاتا ہے اور اپنی خوشیوں میں انہیں شامل کرنے کا سبق دیتا ہے۔

روزہ

اللہ تعالیٰ فرماتا ہے: يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ یعنی اے ایمان والو تم پر روزے فرض کیے گئے ہیں جس طرح تم سے پہلے لوگوں پر فرض تھے تاکہ تم متقی بن جاؤ (البقرہ: ۱۸۳)

سمجھدار بالغ مرد اور عورتوں پر رمضان شریف کے روزے فرض ہیں۔ صبح صادق سے لیکر سورج غروب ہونے تک روزہ رکھا جاتا ہے۔ روزے کے دوران کھانا پینا منع ہوتا ہے۔ روزے کے دوران کھاپی لینے سے روزہ ٹوٹ جاتا ہے۔ روزہ جان بوجھ کر توڑ دینا تو اس کا کفارہ دینا پڑتا ہے۔ روزے کا کفارہ یہ ہے کہ یا تو ساٹھ روزے رکھیں یا پھر ساٹھ غریبوں کو کھانا

ہے۔

لیلیۃ القدر سال میں ایک مرتبہ آتی ہے۔ یہ رمضان شریف میں آتی ہے۔ اللہ تعالیٰ نے اسے پوشیدہ رکھا ہے تاکہ مسلمان اسے تلاش کر کے زیادہ ثواب حاصل کریں۔ نبی کریم صلی اللہ علیہ وآلہ وسلم نے فرمایا: لیلیۃ القدر کو رمضان کے آخری دس دنوں میں تلاش کرو اور طاق راتوں میں تلاش کرو (بخاری: ۲۰۲۷)۔ اس رات کو جاگنا بہت اچھی بات ہے۔ زیادہ سے زیادہ تلاوت، نفل اور درود شریف پڑھنا چاہیے۔ پچھلی رات کو توبہ کرنی چاہیے۔ شب برأت اور لیلیۃ القدر کو یہ دعا پڑھنا بہت اچھی بات ہے۔ اَللّٰهُمَّ اِنَّكَ عَفُوٌّ تَحِبُّ الْعَفْوَ فَاَعْفُ عَنِّي

حج

اللہ تعالیٰ ارشاد فرماتا ہے: وَ لِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا یعنی اور اللہ کی خاطر لوگوں پر کعبہ کا حج فرض ہے بشرطیکہ اس تک پہنچنے کی طاقت رکھتے ہوں (آل عمران: ۹۷)۔

کعبہ شریف کا حج کرنا ہر سجدہ اور بالغ امیر مسلمان مرد اور عورت پر زندگی میں ایک بار فرض ہے۔ حج کا طریقہ سکھانے کے لیے سرکاری عملہ موجود ہوتا ہے۔ حج کے بعد مدینہ شریف میں جا کر اپنے پیارے نبی کریم صلی اللہ علیہ وسلم کے روضہ پاک پر حاضری دینا چاہیے۔ مکہ شریف اور مدینہ منورہ کا خاص ادب یہ ہے کہ وہاں جا کر کسی سے جھگڑانا نہ کیا جائے، خاص طور پر وہاں کے عملہ سے بحث نہ کی جائے، چیخ چیخ کر نہ بولا جائے، کسی کی گری ہوئی چیز کو نہ اٹھایا جائے، ویڈیو بنانے پر وقت ضائع نہ کیا جائے، حاضری کے اصل مقصد کو فراموش نہ کیا جائے۔ اللہ تعالیٰ ہمیں ادب کی توفیق دے۔ آمین

☆.....☆.....☆

چوتھا باب:

اخلاق اور آداب

ہر اچھے کام کو شروع کرنے سے پہلے بِسْمِ اللّٰهِ الرَّحْمٰنِ الرَّحِیْمِ پڑھنا چاہیے۔ اللہ تعالیٰ کی طرف سے کوئی مہربانی ہو یا چھینک آئے یا کوئی آدمی حال پوچھے تو اس کے جواب میں اَلْحَمْدُ لِلّٰهِ کہنا چاہیے۔ اچھی چیز دیکھ کر مَا شَآءَ اللّٰهُ کہنا چاہیے۔ آئندہ پروگرام بتاتے وقت انشاء اللہ کہنا چاہیے۔ کوئی افسوسناک خبر ملے تو اِنَّا لِلّٰهِ وَاِنَّا اِلَيْهِ رَاجِعُونَ پڑھنا چاہیے۔

انسان اور جانور میں بڑا فرق یہی ہے کہ انسان بول سکتا ہے اور جانور نہیں بول سکتے۔ اسی بول سکنے کی وجہ سے اس پر اخلاقی پابندیاں لگ چکی ہیں۔ اسلام نے اخلاقی تعلیمات پر بہت زیادہ زور دیا ہے۔ اللہ تعالیٰ قرآن شریف میں فرماتا ہے: **وَ اِنَّكَ لَعَلٰی خُلِقْتَ عَظِیْمًا** یعنی اے نبی آپ عظیم اخلاق کے مالک ہیں (سورت القلم آیت نمبر: ۴)۔

نبی کریم صلی اللہ علیہ وسلم نے فرمایا:

(1) - **لِیُعِشْتَ لَا تَمِمْ حَسَنَ الْاَخْلَاقِ** (موطما مالک حدیث نمبر: ۱۶۱۴)۔

ترجمہ: میں اخلاق کی بلند یوں کو مکمل کرنے کے لیے بھیجا گیا ہوں۔

(2) - **اَلْمُسْلِمُ مِّنْ سَلَمِ الْمُسْلِمُوْنَ مِنْ لِسَانِهِ وَیَدِهِ** (بخاری حدیث نمبر: ۱۱)۔

ترجمہ: مسلمان وہ ہے جس نے مسلمانوں کو اپنی زبان اور ہاتھ سے محفوظ رکھا۔

(3) - **یُسَلِّمُ الصَّغِیْرَ عَلٰی الْكَبِیْرِ وَالْمَاْرَ عَلٰی الْقَاعِدِ وَالْقَلِیْلَ عَلٰی الْكَثِیْرِ** (بخاری :

۶۲۳۱)۔

ترجمہ: چھوٹا بڑے کو سلام کہے، گزرنے والا بیٹھے ہوئے کو اور تھوڑے لوگ زیادہ لوگوں کو۔

(4) - **اَلْكَلِمَةُ الطَّیْبَةُ صَدَقَةٌ** □ (بخاری حدیث نمبر: ۲۹۸۹)۔

ترجمہ: اچھا بول صدقہ ہے۔

(5) - **مَنْ صَمَّتْ نَجَا** (مسند احمد حدیث نمبر: ۶۴۸۸، ترمذی: ۲۵۰۱)۔

ترجمہ: جو خاموش رہا نجات پا گیا۔

(6) - اَنْ مِنْ اَكْمَلِ الْمُؤْمِنِينَ اِيْمَانًا اَحْسَنَهُمْ خُلُقًا وَ اَلْطَفَهُمْ بِاَهْلِيهِ (ترمذی: ۲۶۱۲)۔

ترجمہ: مومنوں میں سب سے زیادہ کامل ایمان والا وہ ہے جو ان میں سب سے اچھے اخلاق والا ہے اور اپنے گھر والوں کے لیے سب سے زیادہ نرم دل ہے۔

(7) - قَالَ رَجُلٌ لِلنَّبِيِّ ﷺ اُجَاهِدْ ، قَالَ لَكَ اَبْوَانِي ؟ قَالَ نَعَمْ قَالَ فَفِيهِمَا فَجَاهِدْ

(بخاری حدیث نمبر: ۵۹۷۲)۔

ترجمہ: ایک آدمی نے نبی کریم ﷺ سے عرض کیا میں جہاد کرنا چاہتا ہوں۔ فرمایا تیرے والدین موجود ہیں؟ اس نے عرض کیا جی ہاں۔ فرمایا: بس ان میں جہاد کر۔

(8) - لَا يَدْخُلُ الْجَنَّةَ مَنْ لَا يَأْمَنُ جَارَ هُبُوَاتِهِ (مسلم حدیث نمبر: ۱۷۷۲)۔

ترجمہ: وہ شخص جنت میں داخل نہیں ہوگا جس کی شرارتوں سے اس کا ہمسایہ محفوظ نہیں ہوتا۔

(9) - قَالَ رَجُلٌ لِلنَّبِيِّ ﷺ اَوْصِنِي ، قَالَ لَا تَغْضَبْ ، فَرَدَّدَ ذَلِكَ مِرَارًا ، قَالَ لَا

تَغْضَبْ (بخاری حدیث نمبر: ۶۱۱۶)۔

ترجمہ: ایک آدمی نے نبی کریم صلی اللہ علیہ وسلم سے عرض کیا مجھے نصیحت فرمائیں۔ فرمایا: غصہ نہ کر۔ اس نے کئی بار یہی سوال کیا آپ نے فرمایا غصہ نہ کر۔

(10) - لَيْسَ مِنَّا مَنْ لَمْ يَزِجْ حَمَّ صَغِيرِنَا وَ لَمْ يُؤَفِّرْ كَبِيرِنَا (ترمذی: ۱۹۲۱)۔

ترجمہ: وہ ہم میں سے نہیں جس نے ہمارے چھوٹے پر رحم نہیں کیا اور بڑے کا احترام نہیں کیا۔

(11) - مَا نَقَصَتْ صَدَقَةٌ مِنْ مَالٍ ، وَ مَا زَادَ اللهُ عَبْدًا بِعَفْوٍ اِلَّا عِزًّا ، وَ مَا تَوَاضَعَ اَحَدٌ لِلَّهِ اِلَّا

رَفَعَهُ اللهُ □ (مسلم حدیث نمبر: ۶۵۹۲)۔

ترجمہ: صدقہ مال میں سے نقصان نہیں کرتا، اور معاف کرنے سے اللہ کسی بندے کی عزت میں اضافہ ہی کرتا ہے، اور جو کوئی اللہ کی خاطر عاجزی کرتا ہے اللہ اسے بلند ہی کرتا ہے۔

(12) - سَبَابُ الْمُسْلِمِ فُسُوقٌ وَ قِتَالُهُ كُفْرٌ (بخاری حدیث نمبر: ۴۸)۔

ترجمہ: مسلمان کو گالی دینا فسق ہے اور اس سے جنگ کرنا کفر ہے۔

(13) - كَفَى بِالْمَرْءِ كَذِبًا اَنْ يُحَدِّثَ بِكُلِّ مَا سَمِعَ (مسلم: ۷)۔

ترجمہ: کسی آدمی کے جھوٹا ہونے کے لیے یہی کافی ہے کہ ہر سنی سنائی بات آگے کرتا رہے۔

(14) - إِنَّ الْحَسَدَ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ (ابوداؤد: ۴۹۰۳)۔

ترجمہ: حسد نیکیوں کو اس طرح کھا جاتا ہے جیسے آگ ایندھن کو کھا جاتی ہے۔

(15) - لَا يَدْخُلُ الْجَنَّةَ أَحَدٌ فِي قَلْبِهِ مِثْقَالُ حَبَّةٍ مِنْ خَزْدَلٍ مِنْ كِبَرٍ (مسلم: ۲۶۶)۔

ترجمہ: کوئی ایسا شخص جنت میں داخل نہیں ہوگا جس کے دل میں ایک رائی کے دانے کے برابر بھی تکبر ہوگا۔

(16) - لَا يَزِيحُ حَمُّ اللَّهِ مَنْ لَا يَزِيحُ حَمُّ النَّاسِ (بخاری حدیث نمبر: ۷۳۷۶)۔

ترجمہ: اللہ تعالیٰ اس پر رحم نہیں کرے گا جو لوگوں پر رحم نہیں کرتا۔

(17) - أَيُّمَا امْرَأَةٍ مَاتَتْ وَرَوَّجَهَا عَنْهَا رَاضٍ دَخَلَتْ الْجَنَّةَ (ترمذی: ۱۱۶۱)۔

ترجمہ: جو عورت مرگئی اور اس کا شوہر اس سے راضی تھا وہ جنت میں گئی۔

(18) - أَلْخَلْقُ عِيَالُ اللَّهِ، فَأَحَبُّهُمْ إِلَى اللَّهِ أَنْفَعُهُمْ لِعِيَالِهِ (مسند ابی یعلیٰ: ۳۳۱۵)۔

ترجمہ: مخلوق اللہ کا عیال ہے، اللہ کو سب سے زیادہ پسند وہ شخص ہے جو اس کے عیال کو سب سے زیادہ نفع پہنچائے۔

(19) - لَا يُؤْمِنُ مَنْ أَحَدَكُمْ، حَتَّى يُحِبَّ لِأَخِيهِ مَا يُحِبُّ لِنَفْسِهِ (بخاری: ۱۳)۔

ترجمہ: تم میں سے کوئی مومن نہیں ہو سکتا جب تک اپنے بھائی کے لیے وہی پسند نہ کرے جو اپنے لیے پسند کرتا ہے۔

(20) - الَّذِينَ النَّصِيحَةُ قَالُوا: لِمَنْ؟ قَالَ: لِلَّهِ وَلِكِتَابِهِ وَلِرَسُولِهِ وَلِأُمَّةِ الْمُسْلِمِينَ

وَعَامَّتِهِمْ (مسلم حدیث نمبر: ۱۹۶)۔

ترجمہ: دین خیر خواہی ہے۔ صحابہ نے عرض کیا: کس کے لیے؟ فرمایا: اللہ کے لیے، اس کی کتاب کے لیے، اس کے رسول کے لیے، اور آئمہ و عوام کے لیے۔

☆.....☆.....☆

Islam The World Religion
